

20201221609

АГЕНЦИЈА ЗА ЗАШТИТА НА ЛИЧНИТЕ ПОДАТОЦИ

Врз основа на член 90 став (4) од Законот за заштита на личните податоци („Службен весник на Република Северна Македонија“ бр. 42/20), директорот на Агенцијата за заштита на личните податоци донесе

ПРАВИЛНИК ЗА СОДРЖИНАТА И ФОРМАТА НА АКТОТ ЗА НАЧИНОТ НА ВРШЕЊЕ НА ВИДЕОНАДЗОР

I. ОПШТИ ОДРЕДБИ

Член 1

Со овој правилник се пропишува содржината и формата на актот за начинот на вршење на видеонадзор.

Член 2

Одредбите од овој правилник се применуваат и при обработка на личните податоци преку вршење на видеонадзор од страна на обработувачот на збирка на лични податоци.

II. СОДРЖИНА И ФОРМА НА АКТОТ ЗА НАЧИНОТ НА ВРШЕЊЕ НА ВИДЕОНАДЗОР

Содржина и форма на актот

Член 3

Актот за начинот на вршење на видеонадзор содржи: правен основ за неговото донесување, наслов на актот, основни одредби со опис на системот за вршење на видеонадзор, цел, односно цели на обработка на личните податоци, категории на лични податоци, давање и пренос на лични податоци обработени преку системот за вршење видеонадзор, технички и организациски мерки за обезбедување безбедност на обработката на личните податоци преку системот за вршење на видеонадзор, овластени лица за обработка на лични податоци преку системот за вршење на видеонадзор, изјава за безбедност на обработката на личните податоци преку системот за вршење на видеонадзор, рок на чување на снимките од видеонадзорот, известување за вршење на видеонадзор, одредби за начинот на остварување на правата на субјектот на личните податоци, технички спецификации на опремата, план каде е поставен системот за вршење на видеонадзор и преодни и завршни одредби.

Правен основ

Член 4

Во правниот основ за донесување на актот за начинот на вршење на видеонадзор, се наведува членот од Законот за заштита на личните податоци или друг закон кој е основ за донесување на актот, бројот на Службениот весник на Република Северна Македонија каде е објавен законот, кој го донесува актот, како и датумот на неговото донесување.

Наслов на актот

Член 5

Насловот на актот за начинот на вршење на видеонадзор е „Правилник за начинот на вршење на видеонадзор _____ на (назив на контролорот)“.

Основни одредби со опис на системот за вршење на видеонадзор

Член 6

(1) Во основните одредби се утврдува опис на содржината на актот за начинот на вршење на видеонадзор со опис на системот за вршење на видеонадзор (аналогни и дигитални уреди и софтвер за видеонадзор).

(2) Во согласност со ставот (1) на овој член, контролорот ги опишува компонентите на системот за вршење на видеонадзор во неколку категории:

- видеооколина (со наведување на форматот на снимање, како се пренесуваат податоците (врски и комуникации) и како се анализираат, чуваат и презентираат снимките);

- управување со системот за видеонадзор (алармирање и предупредување, врски со други безбедносни и не безбедносни системи); и

- безбедност на системот за видеонадзор која се состои од доверливост, интегритет и достапност на податоците (физичка сигурност, контрола на пристап, превенција од губење и манипулација со податоците итн.)

Цел, односно цели на обработка на личните податоци

Член 7

(1) Во актот за начинот на вршење на видеонадзор се утврдува целта, односно целите за обработка на личните податоци преку вршењето на видеонадзор во смисла на одредбите од член 90 став (1) од Законот за заштита на личните податоци.

(2) Контролорот задолжително врши анализа на целта, односно целите за која се поставува видеонадзорот пред започнување на процесот за воспоставување на систем за вршење на видеонадзор која е составен дел од документацијата за воспоставување на системот на вршење на видеонадзор.

(3) Анализата од ставот (2) на овој член задолжително содржи и мислење од офицерот за заштита на личните податоци во контролорот, во однос на воспоставувањето на системот за вршење видеонадзор.

(4) Контролорот врши периодична оценка на постигнатите резултати од системот за вршење видеонадзор на секои две години, а во случај на поголеми промени (замена или надградба) во системот за вршење на видеонадзор и на покус период, при што изработува извештај кој е составен дел на документацијата за воспоставување на системот на вршење на видеонадзор.

Категории на лични податоци, давање и пренос на лични податоци обработени преку системот за вршење на видеонадзор

Член 8

Во актот за начинот на вршење на видеонадзор се определуваат категориите на лични податоци кои што ќе бидат предмет на обработка, можноста за давање на лични податоци на користење, како и преносот на личните податоци обработени преку системот за вршење на видеонадзор.

Технички и организациски мерки за обезбедување безбедност на обработката на личните податоци преку системот за вршење на видеонадзор

Член 9

(1) Контролорот задолжително ги определува техничките и организациските мерки за обезбедување безбедност на обработката на личните податоци преку системот за вршење на видеонадзор, како и мерките за техничка и интегрирана заштита на личните податоци (Data protection by design and by default) согласно прописите за заштита на личните податоци, со давање на опис за преземените технички и организациски мерки.

(2) Контролорот применува технички мерки за оневозможување на пристап од далечина до системот за вршење на видеонадзор, притоа земајќи ги во предвид најновите технолошки достигнувања, а според анализа на ризик.

- (3) За пристапот и увидот до личните податоци обработени преку системот за вршење на видеонадзор контролорот задолжително води евиденција, која особено ги содржи следните податоци:

- име и презиме на овластеното лице;
- датум и време на пристапување;
- цел за пристапување;
- датум и час на направената снимка кон која се пристапува;
- датум и време, назив и седиште на корисникот на кого му е дадена снимката од видеонадзорот;
- вид на медиумот во кој е содржана снимката од видеонадзорот; и
- други податоци согласно одредбите од Правилникот за безбедност на обработката на личните податоци.

Овластени лица за обработка на лични податоци преку системот за вршење на видеонадзор

Член 10

(1) Пристап и увид до личните податоци обработени преку системот за вршење на видеонадзор имаат само овластени лица од страна на контролорот.

(2) Образецот на Овластувањето од ставот (1) на овој член е составен дел на овој правилник (Образец бр. 1).

(3) Овластените лица за обработка на личните податоци преку системот за вршење на видеонадзор пред нивното отпочнување со работа своерачно потпишуваат Изјава за безбедност на обработката на личните податоци преку системот за вршење на видеонадзор која претставува составен дел на актот за начинот на вршење на видеонадзорот.

(4) Образецот на Изјавата од ставот (3) на овој член е составен дел на овој правилник (Образец бр. 2).

Рок на чување на снимките од видеонадзорот

Член 11

(1) Снимките направени при вршење на видеонадзорот се чуваат до исполнување на целите за кои се врши, но не подолго од 30 дена при што истите по истекот на рокот автоматски се бришат од медиумот на кој што се чуваат.

(2) Снимките од видеонадзорот може да се чуваат подолг временски период од периодот наведен во ставот (1) на овој член ако со друг закон е предвиден подолг рок во кој се содржани заштитни мерки и други мерки за заштита на правата и слободите на субјектите на личните податоци, но не подолго до исполнување на целта, односно целите.

(3) Снимките од видеонадзорот може да се чуваат подолг временски период од периодот наведен во ставот (1) на овој член кога тоа е потребно за остварување на легитимниот интерес на контролорот при водење на соодветни постапки согласно закон, за што контролорот воспоставува интерни процедури за начинот на чување и бришење на снимките.

Известување за вршење на видеонадзор

Член 12

(1) Контролорот на видливо и јасно место истакнува известување дека се врши видеонадзор во смисла на одредбите на член 89 став (4) од Законот за заштита на личните податоци кое е составен дел на актот за начинот на вршење на видеонадзор.

(2) Образецот на известувањето од ставот (1) на овој член е составен дел на овој правилник (Образец бр. 3).

Начин на остварување на правата на субјектот на лични податоци

Член 13

(1) Во актот за начинот на вршење на видеонадзор контролорот го пропишува начинот на остварување на правата на субјектите на лични податоци чии податоци се обработуваат преку системот за видеонадзор согласно членовите од 16 до 26 од Законот за заштита на личните податоци.

(2) За остварување на правата од ставот (1) на овој член, контролорот донесува Изјава за приватност која претставува составен дел на актот за начинот на вршење на видеонадзор.

(3) Образецот на Изјавата од ставот (2) на овој член е составен дел на овој правилник (Образец бр. 4).

Технички спецификации на опремата

Член 14

Контролорот задолжително ја определува техничката спецификација на опремата со која ќе се врши видеонадзор, особено бројот на камерите, резолуцијата и квалитетот на сликата, видот на камерите, бројот и идентификацијата на работните станици со кои се пристапува до системот за видеонадзор, како и бројот и идентификацијата на опремата со која се врши видеонадзорот.

План каде е поставен системот за вршење на видеонадзор

Член 15

(1) Во Планот каде е поставен системот за вршење на видеонадзор графички се прикажува начинот на поставеноста на видео камерите, просторот каде се врши видеонадзорот, аголот на покриеност на просторот опфатен со видеонадзорот, како и карта со локациите на местата каде што се поставени камерите.

(2) Планот од ставот (1) на овој член треба да претставува составен дел на актот за начинот на вршење на видеонадзор.

Преодни и завршни одредби

Член 16

Преодните и завршните одредби се состојат од два члена од кој во првиот се наведува престанокот на важноста на претходниот акт и неговите изменувања и/или дополнувања, доколку такви има, како и архивскиот број и датумот на неговото/нивното донесување, додека во вториот член се утврдува влегувањето во сила на новиот акт и местото на објавување на актот.

III. ПРЕОДНИ И ЗАВРШНИ ОДРЕДБИ

Член 17

Во смисла на член 119 од Законот за заштита на личните податоци („Службен весник на Република Северна Македонија“ бр. 42/20), контролорите и обработувачите се должни да го прилагодат своето работење со одредбите на овој правилник во рамките на периодот предвиден за усогласување со одредбите од Законот за заштита на личните податоци.

Член 18

Со денот на влегувањето на сила на овој правилник престанува да важи Правилникот за содржината и формата на актот за начинот на вршење на видеонадзор („Службен весник на Република Македонија“ бр. 158/10).

Член 19

Овој правилник влегува во сила осмиот ден од денот на објавувањето во „Службен весник на Република Северна Македонија“.

Бр. 01-603/1
11 мај 2020 година
Скопје

Директор,
Imer Aliu, с.р.

Врз основа на одредбите од Законот за заштита на личните податоци („Службен весник на Република Северна Македонија“ бр. 42/20), _____

одговорно лице кај контролорот, односно обработувачот (директор, министер и сл.)

**ОВЛАСТУВАЊЕ
за вршење обработка на лични податоци**

во _____
назив на контролорот односно обработувачот

(1) Се овластува _____,
(име и презиме) (работно место)

во _____
(назив на контролорот/обработувачот (сектор/одделение)

да врши обработка на личните податоци содржани во _____

(да се наведе називот на збирката/те на личните податоци на пример, збирка за вработените, збирка на ученици, збирка на корисници на социјална помош, збирка на осигуреници и сл.)

(2) Лицето од ставот (1) на ова овластување задолжително треба да:

- ги почитува начелата за заштита на личните податоци;
- врши обработка на личните податоци согласно со упатствата добиени од _____;
(назив на контролорот/обработувачот)
- ги почитува техничките и организациските мерки за обезбедување безбедност на личните податоци кои ќе ги дознае при работата во _____; и
(назив на контролорот/обработувачот (сектор/одделение)
- ги чува како доверливи личните податоци, како и мерките за нивна заштита.

(3) Обемот на овластувањето за пристап до личните податоци е:

_____.
(да се опише обемот на овластување (на пример, да внесува лични податоци, да бриши и, да коригира, да гледа и сл.)

(4) Начинот на пристап до лични податоци е:

(да се опише дали овластеното лице има пристап до личните податоци содржани во хартиена документација или до личните податоци кои автоматски се обработуваат или има пристап и на двата начина)

(5) Рокот на важење на ова овластување е за време додека е на работното место¹ _____

во _____
(да се наведе на кое работно место е распоредено лицето) (назив на контролорот/обработувачот)

(6) Ова овластување влегува во сила со денот на донесувањето.

М.П.

Потпис на одговорното лице,

¹ Доколку е вработен на определено време да се наведе и рокот (ДД.ММ.ГГ)

Врз основа на одредбите од Закон за заштита на личните податоци („Службен весник на Република Северна Македонија“ бр. 42/20) и Правилникот за безбедност на обработка на личните податоци („Службен весник на Република Северна Македонија“ бр.), на ден ____ . ____ .202__ година ја давам следната


ИЗЈАВА
за обезбедување безбедност на обработката на личните податоци преку системот за
вршење на видеонадзор

Јас долупотпишаниот/ната, _____, _____
(Име и презиме) (Звање и работно место)
во Одделението за _____, во Секторот за _____,
во _____, согласно одредбите од
Правилникот за безбедност на обработка на личните податоци („Службен весник на Република Северна
Македонија“ бр. _____), и документацијата за технички и организациски мерки за обезбедување
безбедност на обработката на личните податоци во _____, се
обврзувам дека:

- ќе ги почитувам начелата за заштита на личните податоци;
- ќе ги применувам техничките и организациските мерки за обезбедување безбедност на обработката на личните податоци и ќе ги чувам како доверливи личните податоци, како и мерките за нивна заштита;
- ќе вршам обработка на личните податоци согласно упатствата добиени од _____;
- на трети лица надвор од _____ и на други лица од _____ нема да издавам било каков податок од збирките на лични податоци или било каков друг личен податок кој ми е достапен и кој сум го дознал или ќе го дознаам при работата во _____.

Потпис,

Образец бр.3 Известување за вршење на видео надзор¹



Дополнителни информации ќе најдете:

- Преку известување
- На пријавница/ рецепција/ инфо пулт
- На интернет (www)...

Назив на контролорот и каде е применливо назив на претставникот на контролорот:
Контакт информации:

Контакт информациите за офицерот за заштита на личните податоци (доколку е определен):

Информации што го засегаат субјектот на личните податоци (период на чување или следење во реално време, објавување или пренесување на видео снимките на трети страни):

Цел, односно цели за вршење на видео надзорот:

Права на субјектите на лични податоци: Како субјект на личните податоци можете да остварите повеќе права, особено право да пристапите или да барате да се избришат вашите лични податоци.
Повеќе детали за видео надзорот и за вашите права може да најдете од информациите наведени од контролорот преку опциите наведени во левиот агол.

¹ **Забелешка:** Информациите мора да бидат бесплатни, во транспарентна, разбирлива и лесно достапна форма, напишана на едноставен јазик. Ова известување треба да биде отпечатено на А4 формат.

ИЗЈАВА ЗА ПРИВАТНОСТ ПРИ ВРШЕЊЕ НА ВИДЕОНАДЗОР

Оваа Изјава за приватност го објаснува видот на лични податоци што _____ (во натамошниот текст: Контролор), ги собира од вас при посета на службените/деловните простории и како Контролорот ги користи овие податоци.

1. Зошто собираме (обработуваме) лични податоци?

Контролорот собира лични податоци преку системот за видеонадзор од следните причини (цели):

- да се контролира пристапот до објектот (зграда, влез, простории..) и да се обезбеди сигурност на објектот, безбедноста на вработените во Контролорот и посетителите, како и на имот и информациите кои се лоцирани или се чуваат во просториите;
- за да се спречи, одврати и, доколку е потребно, да се испита неовластен физички пристап, вклучително и неовластен пристап до безбедносни и заштитени простории, ИТ инфраструктура или оперативни информации; и
- да се спречи, открие и да се испита кражба на опремага или средства во сопственост на Контролорот, посетителите или вработените, или закани по безбедноста на персоналот кој работи во просториите (на пример: пожар, физички напад).

Системот за видеонадзор не се користи за ниту една друга цел, како на пример да се следи работата на вработените или нивното присуство. Видео камерите се поставени така што не го покриваат околниот јавен простор. Камерите имаат за цел да дадат општ преглед на она што се случува на одредени места, но не и да се препознаат лица.

Системот за видеонадзор исто така не се користи како истражна алатка или за да се добијат докази при внатрешни истраги или дисциплински постапки, освен ако не е во прашање безбедносен инцидент заради кој е воспоставен видеонадзорот согласно Законот за заштита на личните податоци. (Во исклучителни околности, податоците може да бидат пренесени до истражните органи во рамките на формална дисциплинска или кривична истрага).

Камерите за видеонадзор се инсталираат на _____ и се поставени и фокусирани така што се снимаат само лица кои ќе пристапат до службените/деловните простории (објекти), вклучително и имотот (на пример за паркирање).

Системот со видеонадзор ја опфаќа областа на: да се даде детален опис (на пример: влезните и излезните места на зградата, влезните места во зградата, гаража и надворешна површина на зградата...)

2. Какви податоци собира Контролорот?

Контролорот собира само слики фатени на камерите, при што не се врши тонско снимање.

3. Кој е одговорен за обработка на податоците?

Контролорот е субјект кое ја врши обработката на личните податоци и кое ги утврдува целите на обработка, единствено во согласност со Законот за заштита на личните податоци. Покрај тоа, _____ е лице за контакт и одговорно за видеонадзорот.

4. Кој е правниот основ за обработка на личните податоци преку системот за видеонадзор?

Контролорот користи опрема за видеонадзор за (да се неведе една или повеќе од наведените цели):

- заштита на животот или здравјето на луѓето;
- заштита на сопственоста;
- заштита на животот и здравјето на вработените поради природата на работата; или

- обезбедување на контрола над влегувањето и излегувањето од службените или деловните простории. Затоа, обработката е законска согласно член 90 од Законот за заштита на личните податоци.

Покрај тоа, на влезот на _____, има видливо и јасно истакнато известување за видеонадзорот кое им овозможува на субјектите на лични податоци да се запознаат со вршењето на видеонадзорот, како и за називот на контролорот кој го врши видеонадзорот и за начинот на кој може да се добијат информации за тоа каде и колку време се чуваат снимките од системот за видеонадзор.

5. Кој може да ги види моите лични податоци?

До видео записите може да се пристапи само од страна на овластените лица за видеонадзор (на пример: членовите на безбедносниот персонал на Контролорот или од ангажираната Агенција за приватно обезбедување). Пристапот до дигиталниот уред или дискот на кој се чуваат видео записите е ограничен, заштитен со примена на технички мерки за безбедност на податоците (лозинка, запис за секој настан или акција од вработените, односно овластените лица). До податоците, односно видео записите не може да се пристапи без овластување од страна на _____.

6. Како да ги контролирате вашите податоци?

Може да испратите барање на _____ (на пример: е-пошта на _____@____.mk, адреса _____).

7. Можам ли да пристапам до моите податоци?

Вие имате право да пристапите до вашите податоци во секое време и бесплатно, со испраќање на барање до _____, или преку е-пошта до: _____@____.mk.

8. Можам ли да ги менувам моите податоци?

Не е дозволено изменување на видео записот за видеонадзор.

9. Може ли да побарам ограничување на обработката на моите податоци?

Вие имате право да ја ограничите обработката на вашите лични податоци во секое време со испраќање на барање на _____ (на пример: е-пошта на _____@____.mk, адреса _____), кога ја оспорувате точноста на вашите лични податоци, или кога на Контролорот повеќе не му се потребни податоците за извршување на неговите задачи. Вие исто така можете да ја блокирате обработка и кога работењето е незаконско и вие се спротивставувате на бришење на податоците. Сепак, блокирањето не е можно во секој случај на службена истрага.

10. Дали можам да ги избришам моите податоци?

Вие имате право да ги избришете вашите податоци во секое време со испраќање на барање на _____ (на пример: е-пошта на _____@____.mk, адреса _____), кога обработката е незаконска.

11. Дали се споделуваат моите лични податоци со други лица?

Вашите податоци се чуваат во Контролорот, освен ако не побарате од Контролрот или пак дадете согласност истите да бидат споделени. Во случај на споделување на Вашите податоци со трети страни, ќе бидете известени на кого се откриени, за која цел и врз кој законски основ.

12. Дали имам право на приговор?

Да, имате право на приговор и да се спротивставите на обработката во кое било време со испраќање на барање на _____ (на пример: е-пошта на _____@____.mk, адреса _____).

_____), кога имате легитимни причини во врска со вашата конкретна ситуација. Контролорот ќе постапи по вашето барање во рок од 15 дена од денот на поднесување на барањето.

13. Што можам да направам во случај на проблем?

а) Првиот чекор е да го известите Контролорот со испраќање е-пошта до _____@_____.mk и да побарате да преземе акција.

б) Вториот чекор, ако не добиете одговор од нас или ако не сте задоволни од тоа, контактирајте со нашиот офицер за заштита на личните податоци на dro@_____mk.

в) Во секое време можете да поднесете барање до Агенцијата за заштита на личните податоци www.azlp.mk, која ќе постапи по вашето барање и ќе ги донесе потребните мерки.

14. Кога ќе започне обработката на моите лични податоци преку системот за видеонадзор?

Обработката започнува во моментот кога ќе ги посетите просториите на Контролорот.

15. Безбедност на личните податоци

Контролорот е посветен на заштита на вашите лични податоци. Затоа, користи безбедносни технологии и процедури со кои се заштитуваат вашите лични податоци пред се од неовластен пристап, употреба или откривање. Ние ги чуваме вашите податоци на компјутерски системи со ограничен пристап и во контролирана околина.

16. Колку долго ги чуваме вашите податоци?

Контролорот ќе ги чува вашите лични податоци _____ календарски денови по вашата посета во нашите простории, по што сите снимени видеозаписи автоматски се бришат.